

# కొత్త చోడైనా ఈ మనుషులే

పద్మకి భర్త రాఘవరావు వచ్చి చెప్పినవార్త విన్న దగ్గరనించీ, సంతోషంతో మనస్సు రకరకాలుగా వురకలు వేస్తోంది.

ఎక్కువసేపు మనస్సులో నిలుపుకోలేక పక్కయింట్లో కాపరమున్న శ్యామల్ని పిల్చి, మావారికి ప్రమోషనుతో ట్రాన్స్ఫర్ అయిందో అని చెప్పి, పమిట కొంగుతో మొహం తుడుచుకుంది. ఆ, ఇన్నేళ్ళ సర్వీస్ వుండి ఇప్పటికి రావటం ఏమంత గొప్పకాదులే మా బావ రాత్రే చెప్పాడు. మీ ఆయన్ని ఫంపేచోటికి అతన్ని వెళ్లమంటే, నాకు ప్రమోషను వద్దు ఏమీవద్దు నన్ను ఇక్కడినించి కదపవద్దని బతిమాలుకున్నాట్ట అని అక్కసు వెళ్ళబోసింది. శ్యామల. ఎందుకు చెప్పేనా? అని మనస్సు చివుక్కుమని, వస్తానంటే లోపలికి వెళ్ళిపోయింది పద్మ. రాఘవరావు స్నేహితులు ఒకరొకరే వచ్చి సంతోషాన్ని వెళ్లబోస్తూన్నట్టు మాట్లాడి, పార్టీ ఎప్పుడంటూ కాఫీ కప్పులు ఖాళీ చేస్తున్నారు.

క్లబ్ కి వెళ్లాలన్న ఆత్రంతో ఇంటికి వచ్చేవాళ్లమీద విసుక్కుంటోంది పద్మ. చూడు, ఈ నాలుగురోజులు వచ్చే వాళ్ళని భరించటం తప్పదు, కనుక ఎవర్నయినా వంటకి పెట్టరాదూ? అని రాఘవరావు పద్మని సముదాయస్తూ అన్నాడు. మరే, మనం పిలిస్తే వద్దామని సిద్ధంగా కూర్చున్నారు వంట వాళ్లు. మీ మాటలన్నీ ఇల్లాగే వుంటాయి. అంటూ మళ్ళీ కాఫీతో కప్పునింపి, రాఘవరావుకిచ్చి పంపింది.

ఎల్లాగో తెముల్చుకు క్లబ్బు ఆవరణలోకి చేరుకుంది పద్మ. వరండాలో వెలిగే దీపంకాంతి గేటుదగ్గర చేరేసరికి చీకటి కలుపుకుంది. హాల్లో దీపాలు అద్దాల తుంపులోంచి



మనగ్గా కనపడుతున్నాయి. వేపచెట్లు తలలూపుతున్నాయి. ఎంతో నిశ్శబ్దంగా హాల్లోంచి ఒక్కసారి చాలా కంఠాలు పై స్థాయిలో మొదలుపెట్టాయి ఘర్షణ.

గుమ్మంలో నిల్చుని అందర్నీ తెల్లబోయి చూస్తోంది పద్మ. పేకముక్కలు విసిరివేసినవి, బల్లకిందికి చేరి దాక్కుంటున్నాయి. చెప్పి ఆనందిద్దామనుకున్న కోరిక ఆ వాతావరణం లోకి రాగానే మనస్సులోనే మరుగుపడింది. క్లబ్బు సెక్రట్రీకి కమిటీ మెంబర్లకి మధ్య వివాదం ఎక్కువయింది. కొందరు పద్మదగ్గరకి వచ్చి చెప్పుకుంటున్నారు, ఎంత అన్యాయం జరిగిందో! ఫోనీ ఆ ఆట లేదు అనుకుని మళ్ళీ కొత్తగా మొదలు పెట్టక పోయారా? అని పద్మ వాళ్లతో అనటం క్లబ్బు సెక్రట్రీ విని -

మహా తీర్పు చెప్పావులే అంతా వకరకం జట్టుకనకనే నీ దగ్గర మొరపెట్టుకుంటున్నారు. వార్చలేనిగుణాలు అని కంఠము బిగపెట్టుకు వూపిరి తియ్యకుండా అనేసింది కసిగా క్లబ్బు సెక్రట్రీ. కమిటీ మెంబర్లలో వకామె కొంగు దోపుకు కొద్దిగా ముందుకువెళ్లి మీరు చాలా అమర్యాదగా మాట్లాడారు. మొదట మా అందరికి అపాలజీ ఇచ్చితిరాలి, అని సెక్రట్రీని గదమాయించింది నాకు అవసరంలేదు ఇవ్వనని ఆమె, ఇచ్చి తీరాలి అని ఈమె వాదన పెరిగి క్లబ్బు ప్రెసిడెంటుని పిలిపించే దాకా జరిగి ఆవిడ రాకతో ఇద్దరూ, రెండోవాళ్ళదే తప్పు అని తోచే సమర్థతతో చెప్పుకున్నారు. సెక్రట్రీని మీరు కొంచెం తొందరపడ్డారనిపిస్తోంది అని, ఎవరము సర్దుకున్నా పోయేది అని కమిటీ మెంబర్లతో రాజీగా చెప్పింది ప్రెసిడెంటు. ఆవిడ అపాలజీ ఇచ్చితిరాలని అంతా గట్టి పట్టుపట్టారు. సెక్రట్రీగా నేను వుండనని చెపుతూ అసలు అంతా పద్మనించే ఇంతవరకూ వచ్చింది. ఇవాళ ఆవిడ మొగుడుకి పెద్ద పదవి వచ్చిందనేగా మీరంతా ఆవిడదగ్గర మొరపెట్టుకోవటం, ఇన్నాళ్లు లేని మర్యాద వక్కసారి మీ అందరికీ పుట్టుకొచ్చింది. మా ఆయనకి వాళ్ళకీ వీళ్ళకీ చాకిరీలు చెయ్యటం, కూరలు మొయ్యటం రాదు, వస్తే ఆయనా ఆఫీసరయ్యేవారు అంటూ మొహం వికృతంగా తిప్పుకుంటూ అనేసింది సెక్రట్రీ.

పద్మ వుత్సాహం అంతా నీరుకారినట్లు అయింది. ఆ రోజు లేచినవేళ ఎంత మంచిదో అని ముందు మురిసినంతసేపు పట్టలేదు. తన సంతోషం ఎవరితో చెప్పుకుందామన్నా వాళ్లే ఈర్ష్య వెళ్ళుపోయ్యటంతో పద్మ సంతోషం దుఃఖంగా మారింది. క్లబ్బు ప్రెసిడెంటు మాకు చెప్పనేలేదు మీ వారికి ప్రమోషనువచ్చినట్టు, అంటూ చాలా సంతోషం అని పద్మవీపు చేత్తోరాస్తూ అబ్బే అల్లా కష్టపెట్టుకోకండి, ఆవిడ మాటలకేం, అయినా మీరు బొత్తిగా సభ్యత లేకుండా మాట్లాడారంటూ సెక్రట్రీని మందలించినట్లు మాట్లాడింది. పద్మ వాళ్ళ అందరిదగ్గర సెలవుతీసుకు ఇంటికి చేరేసరికి రాఘవరావు సామాన్లన్నింటినీ మధ్యగా పోగు పెడుతున్నాడు. పద్మని చూడకుండానే ఏమిటీ ఇంతసేపు చెప్పకోవాలా ఖబుర్లు అని అడిగాడు.

పద్మదగ్గరనించి సమాధానం రాకపోవటంతో వెనక్కి తిరిగి చూశాడు. ఏం? స్నేహితుల్ని విడిచి వెళ్లాలని విచారమా? చిత్రమే, మీ ఆడాళ్ళ వకచోట వుంటే వకళ్ళ మీద వకళ్ళు చెప్పుకోవడమో, లేక తగూలు పెట్టుకు మాటలు మానుకోవడమో లేకపోతే, అందరికంటే అతీతులమన్నట్టు నోరు తెరచి ఎవరితోనూ మాట్లాడకుండా విడిగావుండటమో జరుగుతుంది. తీరా అందులో వక్కళ్లుదూరంగా వెళ్ళి పోతున్నారంటే కొందరి కళ్లయినా చెమ్మగిల్లుతాయి. అవునా? అంటూ పద్మ దగ్గరకివచ్చి వంచినతల పైకి ఎత్తి కళ్లల్లోకి చూశాడు రాఘవరావు.

అబ్బే అటువంటిదేమి జరగలేదు అంటూ కళ్లు తుడుచుకుని క్లబ్బులో జరిగినదంతా చెప్పింది పద్మ. ఆవిడ ఎల్లాగా ఏడుస్తోందిగా, ఇంక నువ్వు ఏడవకూడదు ఆవిడన్నవాటికి. సరే కానీ ఇంకోమంచివార్త మన డాక్టరు స్నేహితుడు వచ్చాట్ట. వాళ్ల చుట్టాలింట్లో లేరనీ



అన్నాట్ట. ఇతనేమంటాడంటేమనసామాన్లు లారీలో అతనితో పంపితే అతనే సర్దిస్తాడంటాడు. దానికే ఈ హడావిడి అని చెప్పాడు రాఘవరావు. అన్నింటికీ తొందరెక్కువ బాబూ మీకు. ముక్కు మొహం ఎరగనివాడితో సామాన్లు పంపటమేమిటి? అని విసుక్కుంది పద్మ.

డాక్టరు ముక్కు ఎరుగుదుంగా అంచేత నాకేం భయం లేదు అన్నాడు రాఘవరావు, నవ్వుతూ. కొన్ని సామాన్లు తగ్గించాలి అని వకరు దూరంగా పెడితే ఇంకొకరు కావాలంటూ మధ్యకి చేరవేస్తూ, చాలాసేపు గడిపారు. డాక్టరు రాకతో ఇద్దరూ వకమాటకి వచ్చారు. సామాన్లతో లారీ బయలుదేరే సరికి తెల్లారవచ్చింది.

పెళ్ళివారు వెళ్ళిన ఇల్లులా బోరుమంటోంది. ఇంకా వెళ్ళేందుకు సావకాశంవున్న, రెండురోజులు ముందే వెడదామని పద్మ పట్టుపట్టడంతో రాఘవరావు వప్పుకోక తప్పలేదు. మిగిలిన సామాన్లు డాక్టరింట్లో పెట్టి ఆ రోజు బయలుదేరారు. డాక్టరు చుట్టానికి వీళ్ళని కలుసుకోమన్న వార్త ముందే తెలియపర్చటంతో, ఇల్లు వెతుక్కునే బాద కొంత తగ్గిందికూడా. తెచ్చిన సామాన్లు పైకి చేర్చుకుంటూంటే పక్కవాటాల్లోంచి చూసేకళ్లు ఆశ్చర్యాన్ని వెళ్ళబెడుతున్నాయి. పద్మని మేడపైకి పిల్చుకువెళ్లి వాళ్ళభాగం చూపెట్టాడు. ఇంత సామాను ఈ వాటాలో ఇముడుతుందా? అని భయపడింది పద్మ. ఇల్లు చిన్నదయినా హంగులు చాలా వుండటంతో అన్నీ సర్దేసరికి ఇల్లు విశాలంగా వున్నట్లే తోచింది. చాలాకాలంగా మర్చిపోయిన కూరల సంచీ రాఘవరావు చేతికి వచ్చింది. డాక్టరు స్నేహితుడు తరుచు వచ్చి యోగక్షేమాలు కనుక్కుని వెళ్ళటం కొంత సాయంగా వున్నది. పద్మకీ, రాఘవరావుకీ ఏదో బెంగగానేవుంది. భాషతో కొంత ఇబ్బంది పడ్డా ఎల్లాగో అలవాటుపడాలని వకరికొకరు ధయిర్యం చెప్పుకుంటూ గడుపుతున్నారు. పద్మకి తలుపులు వేసుకు గదిలో కూర్చోటం, కిటికీలోంచి దూరంగా కనపడే కొండ లోయల్ని చూస్తూంటే కాలం జరిగి, పొద్దు జరిగి కొండ కిందకి దిగటం, రాఘవరావు వచ్చే అలికిడికి, తలుపులు తెరవటం నిత్యకృత్యాల్లో వకటిగా అయింది.

ఆ రోజు రాఘవరావు కూడా కొందర్ని తీసుకురావటం చూసి, పద్మకి ముందు కొంత ఆనందం కలిగింది. పద్మకి వచ్చిన వాళ్ళని ఫలానా అని రాఘవరావు పరిచయంచేసి బట్టలు మార్చేందుకు లోపలి కెళ్ళాడు. అందులో కొద్దిగా వయస్సు మళ్ళిన ఆయన బట్టతల చేత్తో రాసుకుంటూ, మనం దూరంగా వుండబట్టి కానీ చాలా దగ్గరవాళ్ళంకదూ? అంటూ సంభాషణలోకి దిగాడు. రాఘవరావు అక్కడికి రావటంతో పద్మ వంటగదిలోకి వెళ్ళింది. పద్మ పళ్ళాల్లో ఫలహారాలు సర్దుతుంటే అంతా ఇల్లుచూస్తూ అక్కడికి చేరారు. మీకు ఇంత తొందరగా ఇల్లు ఎల్లాదొరికిందండీ అంటూ వుసూరుమన్నాడు ఆందులో వకాయన. ఎందుకు దొరకదండీ? అసలు వీళ్ళకోసం ఒక ఇల్లు చూసిపెట్టాను. వీళ్లు నాదగ్గరికి అసలు రాకపోయేసరికి వద్దని చెప్పేశాను అని ఇంకోఆయన సమాధానం ఇచ్చాడు. మాకు చూడమంటే ఇంకా చూస్తూనేవున్నారు కదా ఎక్కడోవున్నట్టు చెప్పరేమిటి ఖబుర్లు అని కొద్దిగా కసిరాడు. మీకు ఏ ఇల్లు చూపించినా నచ్చదాయె అందుకే మీకు ఇల్లు దొరకటం లేదు. ఆమధ్య మీరు చూసిన ఇల్లు వీళ్లు ఇద్దరే కనక సరిపోతుంది. చూపించి ఇది మీకు బాగుంటుందేమో, చూడండి అంటూ వో సలహా పడేశాడు. రాఘవరావు ఆ సంభాషణ మార్పుకోవాలని, ఆయనకి నచ్చని ఇల్లు మా కెందుకండీ? పైగా మేము ఇంతకంటే మంచిఇల్లు అయితే తప్ప అసలు ఖాళీ చెయ్యమని తేల్చి చెప్పేశాడు.

అది రైటే అనుకోండి. ఆ ఇంటికి మార్కెట్టు పక్కనే వుంది. ఎక్కడి కెళ్ళాలన్నా ఐదునయాపైసలు టిక్కెట్టు. అన్ని బస్సులూ అక్కడే బయలుదేరటం. మనవాళ్లు నలుగురూ కనపడతారు, అంటూ రెండోఆయన చెప్పి వొప్పించేందుకు ప్రయత్నించాడు. అబ్బే,



అటువంటి సౌకర్యాలతో అంతపని లేదు మాకు. మా ఆవిడకి అట్టే ఎక్కడికీ వెళ్ళే అలవాటు లేదు. కూరగాయలు ఇప్పుడు ఇంటికే వస్తున్నాయి. నాకు బస్సుల దగ్గర కాచుకుని నిల్చునే వోపికలేదు చెప్పద్దా అంటూ రాఘవరావు అనేశాడు.

పేట్లు మళ్ళా నింపుకుంటూ ఈ వూళ్లో ఎవరూ ఇంటిని అంటుక్కార్చేరమ్మా సాయంకాలం అయ్యేసరికి ఆడవాళ్లు ఎంతో ముచ్చటగా బైటకి వెడతారు. మా ఇళ్ళల్లో కూడా అంతా వెడతారు అంటూ నాగరికత లక్షణం బయట పెట్టాడు మొదటి ఆయన.. మనవాళ్లంటే ఆ బాషకి అలవాటు పడ్డారు. ఎక్కడికెళ్ళినా నెగ్గుకురాగలరంటూ ఇంకోఆయన వాళ్ళ ఘనత చెప్పాడు. అంతా వెళ్లేందుకు సిద్ధపడి వాళ్ల ఇళ్లు ఎక్కడ వున్నయో చెప్పి, తెలుసుకోవటం ఏమీ కష్టం వుండదు, ఆ వీధిలో ఎవర్ని అడిగినా చెప్తారు అని మళ్ళా ఇంకోసారి ప్రతిభ బయట పెట్టుకున్నారు. వాళ్ళని పంపి, రాఘవరావు తలుపువేసుకుని మధ్యాహ్నం పట్టుకున్నారు అంటూ పద్మతో చెప్పి నవ్వు కున్నాడు.

వాళ్ళ వరస నాకేం నచ్చలేదు. వోమూల ఇల్లు చూసి వుసూరుమంటూనే ఆ ఇల్లు చూడండి ఈ ఇల్లు చూడండి అని సలహా ఏమిటి? ఏదోచెత్త కొంపమనకి చూపింది ఈ ఇల్లు వాళ్ళ పుచ్చుకోవాలని కాబోలు. మీరు మాత్రం ఈరకం వాళ్ళని పిల్చుకరాకండి బాబూ అంటూ విసుక్కుంది పద్మ.

ఓసి పిచ్చిదానా వాళ్ళ చెప్పినంతమాత్రాన మనం ఎల్లాగూ మారేది లేనప్పుడు బెంగ ఎందుకు? అప్పుడప్పుడు నలుగురితో కలుస్తూవుండాలి, మనుష్యులికి దూరంగా వుండేందుకు ప్రయత్నించకూడదు అంటూ పద్మకి బోధించాడు రాఘవరావు. మళ్ళీ కొన్నాళ్లు నిశ్చింతగా కాలం జరిగింది. రాఘవరావు ఆఫీసుకు వెళ్లాక పద్మపనులు పూర్తి చేసుకు పడకునే ప్రయత్నంతో, వేసిన ఘడియలే మళ్ళీ చూసుకునేందుకు ముందుగదిలోకి వెళ్ళింది. కిటికీదగ్గర నాలుగుతలలు వకరికంటే వరకు ముందుకు వంచుతూ తొంగి చూడటం చూసి, ఎవరో అర్థంకాక తెల్లపోయి చూస్తూవుండిపోయింది పద్మ. అందులో వెనకనిల్చున్న ఆవిడ కంఠము సవరించుకుంటూ రాఘవరావుగారు వున్నారా? అని అడిగింది.

లేరంటూ పద్మతల అడ్డంగా తిప్పివూరుకుంది. అందులో పళ్లుఎత్తావిడ పెదిమముందుకీ వెనక్కి జరుపుకుంటూ, తలుపు తెరవటమే తడువుగా అంతాలోపల సోఫాలో విశాలంగా జార్లపడుతూ కూలపడి, అబ్బా ఎంతవుక్కగా వుందండీ అంటూ జాకెట్లలోకి వూదుకుంటూ పైకి ఫేనుకోసం చూస్తున్నారు. పద్మకి ఫేను పెట్టాలని లేకపోయినా తను పెట్టకపోయినా వాళ్లే పెటుకునేట్టున్నారు ఆనుకుంటూ స్విచ్ వేసింది.

పళ్లు ఎత్తు ఆవిడ జరిగిన పమిటని పూర్తిగా తీసి మళ్ళా వేసుకుంటూ, మనము ఎవరమో ఆవిడకి తెలిసినట్టులేదు. మీరు చెపుతారా నన్ను చెప్పమంటారా, అని పెద్ద జరీ చీర కట్టుకున్న మెల్లకన్ను ఆవిడని అడిగింది. జరీఅంచు సవరించుకుంటూ ఈ పాటికి ఆవిడ గ్రహించే వుండవచ్చు. ఆ మధ్య మీవారు బలవంతంగా మావారిని, వాళ్ళ వాళ్ళని తీసుకొచ్చారుట అంటూ మెల్లకన్నుని వయ్యారంగా తిప్పుతూ పెదిమలు తడుపుకుంటూ పద్మకళ్లల్లోకి చూసింది. వచ్చే ఆవలింతల్ని చిటికెలతో ఆపుతూ, ఆమధ్య ఎవరో రావటం వచ్చారు. అంత వివరంగా ఎవరు ఎవరో తెలుసుకోలేదు. అన్న పద్మ సమాధానం ఇని వచ్చినవాళ్ళు వకర్ని వకరు చూసుకున్నారు.

అప్పటిదాకా మాట్లాడకుండా నాజుగ్గా సోఫాకి అతక్కు కూర్చున్న ఆవిడ ముందుకు వంగి చెంపముంగురులు ఎక్కడ అతుకున్నయో అని చేత్తో రేపుకుంటూ కొద్దిగా నవ్వు మొహంలోకి తెచ్చుకుని కులుకుతూ, ఆ రోజు వచ్చిన ఆఫీసరు గారి భార్య ఆవిడే అంటూ



జరీచీర ఆవిడ కేసి చూపించి, మేము ఇక్కడికని రాలేదు. మాతో హిందీ చథివే అమ్మాయి ఈ పక్కవీధిలో వుండిలెండి. ఆవిడ టీకి పిలిస్తే వచ్చాము. అక్కడ దాకా వచ్చాముకదా మీ ఇల్లు చూసి పోదామని వచ్చాము అంటూ పూర్తిచేసి వూపిరిగట్టిగా తీసుకుంటూ మళ్ళా వెనక్కి చేరింది. జరీచీర ఆవిడ అంతకుమునుపు కళ్లు తిప్పటం, మూతి తిప్పటమే జరిగింది. ఇహ తలకూడా వో లయగా వూపుతూ మీరు ఎప్పుడూ ఖాళీచేసేదీ చెపితే మేము ఎల్లాగో సర్దుకు వుడేందుకు ప్రయత్నిస్తాము అని పద్మకి చెప్పి, కొంగుజరీ నడుంచుట్టూ సరిచేసుకుంటోంది.

అబ్బే మేము ఎవరితోటీ ఖాళీచేస్తామని, ఖాళీచెయ్యాలనుకుంటున్నామని కానీ అనలేదే అని పద్మ చెప్పటం విని గుండ్రంగాపల్చగా వున్న ఆవిడ ఎర్రజాకెట్టు పక్కన వంటిమెరుపు వారకంటచూసుకుంటూ, మీరన్నారని మేము మాత్రం అన్నామా? మిమ్మల్ని నలుగురులోకి తీసుకెళ్లాలని మా వుబలాటం. మా ఇంటిపక్కన మేడమీద రెండుగదులూ వరండావుంది. చాలా బాగుంది. మీ ఇద్దరే కనక హాయిగా వుండవచ్చు. మా వారు అప్పుడే ఇంటివాడితో మాట్లాడేశారు కూడాను అంటూ విశదం చేసింది. ఈ సారి పద్మకి కోపం నిజంగానే వచ్చింది.

మీ వారుపాపం ఎందుకు అంతశ్రమపడుతున్నారో మరి!మాకైతే ఇల్లు అబ్బలేదు. పోనీ వాళ్ళని వుండమనరాదూ!. అని జరీచీర ఆవిడని చూపించింది పద్మ. సరే వాళ్ళకి చాలదు కనకనే మిమ్మల్ని అందులోకి మార్చటం అంటూ బైటపెట్టింది గుండ్రపాటి ఆవిడ.

అదేమన్న మాటండి! వాళ్ళకోసం వీళ్ళకి చెప్పమా అంటూ కళ్ళతో బెదిరించింది నాజూగ్గావున్నాననుకునే ఆవిడ. ఇంకెందుకూ వెడదాము పదండి అంటూ జరీచీర ఆవిడ విసురుగా లేచినిల్చింది. పద్మలోపలి కెళ్లటంతో అందరికళ్ళూ మూతులూ సైగలతో తిప్పుకుంటూ తిర్మానించుకోవటం పక్కగదిలోంచి చూసింది పద్మ. కాఫీ కప్పులు బల్లమీద పెట్టటంతోనే చెప్పకుండా తీసుకున్నారు అంతా. మళ్ళీ ఏం మాట్లాడేందుకూ తోచనట్టు అటూ ఇటూ చూసి, పళ్లు ఎత్తు ఆవిడ ఆరంభించింది. ఈ పక్క వీధిలో వో తెనుగు కుటుంబం వుంది కానీ ఆవిడతో అట్టేపెట్టుకోకండి నోరుమంచిదికాదు. అయినా నేను చెప్పివుండకూడదేమో అనుకుంటూ కొంగుతో మూతి తుడుచుకుని వెనకకి జరిగి కూర్చుంది.

పాపం ఆవిడకి అట్టే ఎక్కడికి వెళ్లటం అలవాటే లేదుటలే, వాళ్ళవారు చెప్పుకుబాద పడ్డారుట, అంటూ పెదిమలు తుడపుకుంటూ నాజూగ్గావున్న ఆవిడ పద్మ మీద సానుభూతి ప్రకటించింది. వాళ్ళ గొడవ మనకెందుకు లెద్దురూ మనంవచ్చిన పని కానేలేదు. మీరు ఎప్పుడూ ఇలాంటివే చెప్పతారు అంటూ జరీచీర ఆవిడ గట్టిగానే కసిరింది మిగిలిన వాళ్ళని.

బయలు దేరిన వాళ్ళకి పనిమనిషి మెట్లదగ్గర ఎదురవటంతో వాళ్ళ బాషా పాండిత్య ప్రదర్శన మొదలు పెట్టి దానికి ఏం చెప్పారో ఆ ఫలితంగా ఆ మర్నాటినించీ అదిచేసేపని తగ్గించి టీ ఇంకా కలపలేదు అని అడగటం దగ్గరికి వచ్చింది. రాఘవరావు పద్మ బజారు సరుకులకని బయలుదేరటం, అదే మొదలు కావటంచేత అక్కడకొన్నీ, ఇక్కడకొన్నీ కొనుక్కు ఇంటికి బయలుదేరుతూ అక్కడ వాళ్ళని గురించి మాట్లాడుకుంటూ, నవ్వుకుంటూ వెళ్లటం, వెనకవచ్చే ఆవిడకి కూడా నవ్వు వచ్చి ఎక్కడ వుంటున్నారేమిటి మీరు అంటూ పద్మవీపుతట్టి అడిగింది సామాన్లు టాక్సీలో పెడుతూ పద్మ సమాధానం ఇచ్చింది.

ఆవిడ తమ ఇల్లుకూడా ఆప్రాంతంలోనే వుందని చెప్పి, ఎప్పుడయినా రమ్మని వెళ్లిపోయింది.

ఆ రోజు రాఘవరావు ఆఫీసుకు వెళ్లకమునుపే పద్మ కడుపునెప్పి, జ్వరంతో మూలుగుతోంది. రాఘవరావు తొందరగా వచ్చేస్తానని చెప్పి ఆఫీసుకి వెళ్లాడు. వెళ్ళినదగ్గరనించీ



పద్మకి వాంతులు పట్టుకున్నాయి. మనస్సు పరిపరివిధాల పోతోంది. చాలా నీరసంగా మూలుగుతూ సాయంత్రం దాకా తను బతికి వుండనేమోనన్న అనుమానంతో పద్మకి ఏడుపు ఆగటంలేదు. వీధి తలుపుచప్పుడు అవటం వినపడింది. నెమ్మదిగా వెళ్లి తలుపు తెరచి అక్కడే కింద కూలపడి నిస్సహాయంగా చూస్తోంది పద్మ. ఆ రోజు టాక్సీష్టాండులో చూసినావిడ వెతుక్కుంటూ వచ్చింది. పద్మని పలకరించి, అయ్యో మేము ఇంత దగ్గరలో వున్నాం కదా? ఓ మాట చెప్పి పంపితే ఏం? అంటూ తలుపులేసి పద్మని తీసుకువెళ్లింది.

రాఘవరావు వచ్చేసరికి పద్మకి సపర్యలు చేస్తున్నావిడని చూసి ముందుగుర్తుపట్టలేదు. సమయానికి దేవతల్లే వచ్చారు ఆవిడ అంటూ నీరసంగా మొదలు పెట్టింది వుపోద్ఘాతం పద్మ రాఘవరావుతో.

సరేలెండి ఇప్పుడుకాదు మీరు చెప్పాల్సింది అంటూ ఆవిడ మందలించి రాఘవరావుకి మందులు ఎప్పుడు ఇవ్వాలో చెప్పి అవసరమవుతే తన్ని పిలవమని చెప్పి వెళ్ళిపోయింది.

పద్మరెండురోజుల్లో తేరుకుంది. ఆవిడ రోజుకిరెండు మూడుసార్లు వచ్చి కనుక్కుంటూ కావల్సినవన్ని అమరుస్తూ చాలా సన్నిహితురాలయింది. పనిమనిషికి కూడా నచ్చచెప్పి అన్నీ చేసేటట్లు చేసింది. పద్మ మనస్సులోనే ఎన్నోసార్లు కృతజ్ఞత తెల్పుకుంది.

రాఘవరావు మొదట వున్నంత చనువుగా ఆవిడతో వుంటంలేదు. పైగా ఒకటి రెండుసార్లు ఆవిడని విమర్శిస్తూ మాట్లాడడం పద్మకి కష్టంగా తోచింది. ఆవిడ ఇప్పుడు రావటం తగ్గించింది. ఒకరోజు రాఘవరావు మొదట్లో వచ్చిన వాళ్ళల్లో ఇద్దర్ని వెంటపెట్టుకు వచ్చాడు.

పద్మని పిల్చి నువ్వు ఆవిడనుగురించి ఎంతమంచిగా చెపుతున్నావో, అంతచెడ్డదిట ఆవిడ అంటూ లోపలికి వెళ్లేడు.

అబ్బే వట్టి చండాళంమనిషి అండీ. ధర్మరాజులాంటి భర్త. ఆయన్ని పెట్టే తిప్పలు, ఇన్నీ అన్ని కావనుకోండి. అత్తామామా వున్నారు వాళ్ళని గడప తొక్కనివ్వదు. అని ముక్కు పొడుం పీలుస్తూ చెప్పాడు బాల్లు తల ఆయన.

ప్రతి ఇంట్లో ఏదో గొడవలు వుంటూనే వుంటాయి. వాళ్ళ సంసారం గొడవ మనకెందుకులెండి. మేము ఎవరో ఏమో తెలీకపోయినా నిజంగా సొంత వాళ్ళకంటే ఎక్కువగా చేసింది నాకు. ఆరోజు ఆవిడ రాకపోతే ఏమయ్యేదాన్నో అంటూ పద్మ చెప్పింది.

అదే ఇప్పుడు చెప్పేది మేము. చేస్తుంది ఏంలాభం? గొప్పకోసం మీ ఇద్దర్ని గురించీ ఇన్ని చెపుతోంది. వినలేక పోయాననుకోండి అంటూ రెండో అతను వంతపాట మొదలు పెట్టాడు.

రాఘవరావు అక్కడికి రావటంతో రెండో అతను కంఠము పెద్దది చేసి చెప్పటం మొదలుపెట్టాడు. మీరు చాకిరీ చేయించుకుని కృతజ్ఞత కూడా చెప్పలేదుట. ఒకటేమిటి ఎందుకులెండి అవిఅన్నీను అంటూ నసగటం మొదలుపెట్టాడు. నిజమే మాది ఆవిషయంలో తప్పే. మేము వెళ్లి చెప్పి వుండాల్సింది అని పద్మ నొచ్చుకోవటంతో ఇంక ఆ సంభాషణ పెరగలేదు.

కడుపునిండాక పద్మతో కూడా వెడతామని చెప్పి మీరు ఇంతదూరంగా ఉంటే ఇల్లాంటి ఇబ్బందులు వుంటూనే వుంటాయి. మా పేటలో వుంటే ఎవరో వకరు మీ ఇంట్లోనే వుండేవారు. ఇప్పుడైనా మించిపోయింది లేదనుకోండి. ఏదయినా ఖాళీ అవగానే వద్దురుగాని అన్నాడు మొదటి ఆయన.

పద్మ ఆప్రయత్నంగా ఆఫీసరుకి ఇల్లు దొరికిందా అని అడిగింది. ఆప్రశ్నకి ఇద్దరి దగ్గరనించి వెంటనే జవాబురాలేదు. కొంతసేపయ్యాక తేరుకుని ఆవిడ చెప్పిందేమిటి?



వాళ్లకోసం ఈ ఇల్లు మిమ్మల్ని మారమంటున్నామా అని ఇద్దరూ వక్కసారి పద్మని అడిగారు.

అబ్బే ఆవిడేం చెప్పలేదు, పైగా మీరు వచ్చినట్టు నేను చెప్పలేదుగా? అంది పద్మ. రైటు ఆవిడదగ్గర అల్లాగే వుండాలి లేకపోతే బతకనివ్వదు. అసలు నాపేరు చెపితే ఆ చుట్టు పక్కలికిరాదు. ఆ సారి చెప్పిచూడండి మీకేతెలుస్తుంది అని రెండో అతను షర్టు చేతుల ముందుకీ వెనక్కి జరుపుకున్నాడు.

వాళ్లు వెళ్లాక పద్మకి ఏమిటి! వీళ్లు చెప్పింది నిజమేనా! అన్న అనుమానం మొదలయింది. రాఘవరావు నిశ్చింతగా ఈజీచైరులో కూర్చుని పుస్తకం తిరగేస్తున్నాడు. పద్మ మాటలు మొదలుపెట్టింది. వీళ్లు చెప్పింది నిజమంటారా? ఏమో అన్నట్టు పెదిమ విరిచాడు రాఘవరావు. మాట మారుస్తూ నాకోటు జేబులో వుత్తరాలు వున్నాయి పట్టుకురా అని చెప్పాడు.

పద్మ ఉత్తరాలు చదువుతూ మళ్ళా ఇంత తొందర్లో బదిలీయా? అని ఆశ్చర్యంగా మొహం పెట్టింది. ఏం. నీకు ఇష్టంలేదా అని అడిగాడు రాఘవరావు. ఎవరికీ చెప్పక ఇంటికోసం ప్రాణంతీస్తారు. ఆ వచ్చే అతనికి ఇస్తేనే మనకి అక్కడ ఇబ్బంది వుండదు అంటూ మళ్ళీ పుస్తకం పేజీలు తిప్పుతున్నాడు. మర్నాడు రాఘవరావు ఆఫీసుకు వెళ్ళగానే పద్మ పని పూర్తిచేసుకు పక్కవీధిలో ఆవిడ ఇంటికి వెళ్ళింది. ఆవిడ చూసినా చూడనట్టు వూరుకోవటంచూసి పద్మ మనస్సు చిన్నపుచ్చుకున్న, తనే పలకరించి మీరు చేసిన సాయం ఎప్పుడూ మరవలేను అంటూ కృతజ్ఞత చెప్పి, వెడతానని బయలుదేరింది.

ఏదో వంటరిగా ఆవస్తపడుతూంటే చూడలేక వచ్చా తప్ప నాకేదో మీ దగ్గరనించి వచ్చి వరుగుతుందని రాలేదు. అయినా తెనుగువాళ్ళతో ఎప్పటికప్పుడు పెట్టుకోకూడదను కుంటూనే వుంటా నంటూ ఆవిడ స్వగతంగా చెప్పింది.

మీకు ఏదైనా మాలో లోపం కనపడితే క్షమించండి. మిమ్మల్ని గురించి మంచిగా అనుకున్నమేగాని పొరపాటు మాట ఏమి అనలేదే అని పద్మ చెప్పి వెడతానని బయలు దేరింది.

అనకపోవడం ఏమిటి లెండి? వాళ్లు మీ యింటినించి తిన్నగా యిక్కడికే వచ్చారు. మీ వారికి ఇష్టం లేకపోయినా నేను రోజూ వచ్చేదాన్నని మీ ఇంట్లో బాగున్న వస్తువులన్నీ కావాలన్నాని ఇంకా ఏవేవో చెప్పారనుకోండి అన్నీ చెప్పడం ఎందుకు అని వూరుకున్నా అంటూ ఆవిడ బైట పెట్టింది.

నేను అనుకుంటూనేవున్న వాళ్లు ఇల్లా తంపులుపెట్టేరకమేనని. వచ్చినప్పటినించి మా ఇల్లు ఎవరికో ఇవ్వమనటం మమ్మల్ని ఇంకో ఇంటికి మారమని ఆడామొగా రకరకాలుగా ఆపేక్ష వలకపాయ్యటం మాకు ఎక్కడో చుట్టరికం వుందంటూ అందరిదగ్గరా లేని వన్నీ చెప్పటం ఆ మాటకి వస్తే మిమ్మల్ని గురించి చెడ్డగా చెప్పింది వాళ్లేగా? ఎందుకులెండి గొడవ, మాకు మళ్ళీ మేము ఇదివరకు వున్న వూరే బదిలీ అయింది అని చెప్పి పద్మ ఇంటికి బయలుదేరింది.

మేడమెట్లు ఎక్కుతూంటే పైన వరండాలో ఎవరివో మాటలు వినపడ్డాయి. ఎవరోచ్చివుంటారా? అనుకుంటూ తొందరగా పైకి వెళ్లింగి పద్మ. మొదట వచ్చిన ఆడవాళ్లు నలుగురూ నిల్చుని నవ్వుమొహంలోకి తెచ్చుకుంటూ మీ కోసమే ఎదురుచూస్తున్నాము! ఎక్కడికెళ్లారు? అని పద్మని ప్రశ్నలు మొదలెట్టారు. సమాధానం చెప్పకుండానే తలుపులు తీసుకు లోపలి కెళ్ళింది.

వకళ్ల మొహంలోకి వకళ్లు చూసుకుంటూ లోపలికి వచ్చి సోఫాలో కూర్చుంటూ అల్లావున్నారేమి, వంటల్లో బాగాలేదా? అని నాజుగ్గావున్నావిడ పద్మ నడిగింది సమాధానంగా



చిన్నగా నవ్వి వూరుకుంది. మెల్లకన్ను ఆవిడ పమిట జారుతూంటే కూడా గమనించుకోకుండా చేతులు తిప్పుతూ, ఈసారి మీమాట నిలబెట్టుకోకపోయారంటే చూసుకోండి ఏం చేస్తానో, వ్యంగ్యంగా అంటూ నాజూకుగా వున్నవిడకేసి వోకన్ను పెట్టి చిత్రంగా నవ్వింది.

మళ్లా వాళ్లు ఇంటికోసమే వచ్చారని అర్థమయ్యేందుకు అట్టేసేపు పట్టలేదు పద్మకి. ఇంకో ఆవిడ ఆ మాటని మరపించేందుకు, 'ఏమిటండి, మీరు పూర్తిగా పరిచయం కాకుండానే మళ్ళా వెళ్లిపోతున్నారుట? ఆ మాట విన్నదగ్గరనించీ ఏమీ తోచటం లేదు చెప్పొద్దా? అంటూ విచారం వెళ్ళబెట్టింది.

మెల్లకన్ను ఆవిడ పమిట అంచులు సరిచేసుకుంటూ, మద్య మీకెందుకు విచారం? సర్వీసు అన్నాక ఎక్కడికివేస్తే అక్కడికి వెళ్ళాల్సిందే. ఎప్పుడు వెడుతున్నారు? అని పద్మ నడిగింది. నాలుగురోజుల్లో వెడతామని ముభావంగా చెప్పింది పద్మ.

అయితే ఇల్లుమాత్రం ఎవరికీ మాట ఇవ్వకండి మేమే తీసుకుంటాము. రేపు మంచిది కనక కొంత సామాను తెచ్చిపెట్టుకుంటాము. మీరు వోగది మాత్రం ఖాళీ చెయ్యండి అంది.

అది మాత్రం వీలు పడదులెంది. మా సామాన్లు సర్దుకునేందుకే చోటు చాలదు, అన్ని విప్పిపెడితే. అయినా మీకు ఇస్తాడని నమ్మకమేమిటి? ఈ ఇంటాయన బంధువుఎవరో వస్తాట్ట అంటూ మెల్లిగా బయటపెట్టింది పద్మ.

అందుకేగా సామాను ముందుగా తెచ్చిపెట్టటం. ఇవ్వకేందేస్తాడు? వాళ్ళకి ఇంకోపది ఎక్కవ పారేశామంటే ఇంక మాట్లాడ్డు అంటూ అప్పుడే తనదయినట్టు గర్వంగా తల తిప్పుతూ సమాధానమిచ్చింది మెల్లకన్ను ఆవిడ.

మీకు సామాను సర్దటానికి తోడురమ్మంటే మేము వస్తాము అంటూ నాజూగ్గావున్నావిడ పద్మని ప్రసన్నం చేసుకునేందుకు అడిగింది. ఎవరూ అఖ్యరేదండి. మాట్లాడ్డం అయింది వాళ్లేసర్ది సామాన్లు ఎక్కిస్తారుట.

మీకు ఆ మద్య సుస్తీచేసిందటగా! మాకు ఎవరికీ తెలియనే తెలీదు మీ పక్కవీధిలో వున్నావిడ వచ్చి చేప్పేదాకా అంటూ గుండ్రపాటి ఆవిడ పద్మతో అంది.

చేసింది ఏమన్నా వూరుకుంటుంది! ఇంటింటికి వచ్చి చెప్పేమాటలు వినలేకపోయాం బాబూ! ఆవిడ చేస్తోందికదా అని మీరు అన్నీ మంచంలోనే జరపమన్నారట కదే? మీ వారేమో ఆవిడవెంట కూడా కూడా రాసుకుతిరగటం, ఆవిడ కాఫీ ఇస్తోంటే చేతిని గట్టిగా నొక్కారని, పైగా మావారితోటి చెప్పటం. సిగ్గులేని మనిషి. ఆయన వకటే నొచ్చుకున్నారు. చెప్పొద్దా అంటూ నాజూగ్గావున్నావిడ సానుభూతిగా మూతి పొడుగ్గా పెట్టుకుంది.

పక్కవీధి ఆవిడ అంత విగ్రహం ఎప్పుడు వచ్చిందో కూడా తెలియలేదు. ఏమిటి మళ్ళా చెప్పు అంటూ రెట్టిస్తూ లోపలికివచ్చే దూకుడుచూసి అందరూ తెల్లబోయి చూస్తూవుండిపోయారు.

నేను చెప్పానని చెప్పాడా? పనికట్టుకు మీ ఆయన వచ్చి, వాళ్ళ ఇంటికి ఎందుకు వెళ్ళావు? ఆయన సంగతి తెలీనట్టు వుందనీకు. ఆడవాళ్ళని చూస్తే వదలడంటూ వాగి పైగా నేను అన్నానంటాడా? నేను అడక్కుండానే వాళ్ల పుట్టుపూర్వోత్తరాలు అన్నీ చెప్పింది ఎవరో? కనపడనీ అడుగుతా వదులుతాననుకోకు, నువ్వేదో అంటున్నావే, సిగ్గులేంది నువ్వా నేనా? అవసరాలు వుంటే గడపవదలకుండా తిరిగేది ఎవరో గుర్తుతెచ్చుకో అంది.

నువ్వు చేసిందేమిటో మహాచెబుదూ, నీ నోటికి జడిసే మీ వీధికి రావాలంటేనే భయంపట్టుకుంది. నువ్వు చెప్పకపోతే ఎల్లా తెల్సిందేమిటి? వాళ్ల ఆయన చెయ్యిపట్టుకున్నట్టు అంటూ నాజూకు ఆవిడ వోకంట పద్మనిచూస్తూ పక్కవీధి ఆవిడకి సమాధానం చెప్పింది.



మీ ఆయన చెప్పిన మాటలు విన్నాక నిజమేనేమోనని జరిగినది చెప్పాను, మీలా అబద్ధాలు చెప్పను చస్తే. తెలిసిందా? అంటూ ఆయాసాన్ని అణచుకుంటూ పక్కవీధి ఆవిడ పైస్థాయిలో సమాధానం ఇచ్చింది.

మెల్లకన్ను ఆవిడ కుళ్లు తేలవేస్తూ వెనక్కి జార్లపడి వొడ్రింపు మొదలుపెట్టటంతో అంతా ఆవిడచుట్టూ నిల్చుని ఫిట్టు వచ్చిందంటూ వుపచారాలు మొదలుపెట్టారు.

ఇంటి యజమాని కొన్న సంచులు డబ్బాలు బుట్టలూ తెచ్చి మద్యగా పెట్టి అలమార్లు ఖాళీచేస్తే పెట్టుకుంటానని పద్యతో అనటం విని అంతా వక్కసారి వాళ్ల సామాను సర్దుకోకుండా మీరు అడ్డుపెట్టడం ఏమి బాగుంటుందని అటకాయించారు.

నేను రావుతో ముందే చెప్పాను. పెట్టుకోమంటేనే తెచ్చానంటూ వో అలమారు ఖాళీగావుంటే దాంట్లో అన్నీ సర్దుకుంటున్నాడు ఇంటి అతను. అదేమిటండీ ఎవరైనా ఈ వూళ్లో ఇంటివాడి చేతికి ఇల్లు వప్పగిస్తారా? మనవాళ్ళకి ఇచ్చుకునే వాళ్ళంగా. వాడు పగిడీలేందే మళ్ళీ చచ్చినా ఇవ్వడు అంటూ సన్నపాటి ఆవిడ గట్టిగా కసిరింది పద్యని.

వాళ్ళు ఎల్లాంటి వాళ్ళయినా మనం చేసేది చెయ్యాలి కానీ ఇల్లా తెలివితక్కువగా ఇంటివాడికి వదిలారు ఏమిటి? అని పక్కవీధి ఆవిడ పద్యని కొద్దిగా మందలించింది.

వాళ్ళంతా వకటి అవటం పద్యకి ఆశ్చర్యాన్ని కలిగించి బిత్తరపోయి చూస్తోంది. అసలు వాళ్ళకి ఎందుకు ఇవ్వాలి ఇల్లు? అడగాలనుకుంది. రాఘవరావు రాకతో ఆ ప్రస్తావన ఆపి ఇంటి యజమాని సామను తెచ్చుకున్నాడని చెప్పింది. మంచిపనిచేశాడు. మనకి బాధతీరింది. ఎవరికి ఇప్పించినా నిష్కారమే అంటూ లోపలికి వెళ్ళాడు.

ఈ కొంపకోసం ఎన్నిసార్లు ఈ గడప తొక్కాల్సి వచ్చింది. చిన్నదశలోంచి పైకివస్తే ఇల్లాంటి బుద్ధులే వుంటాయి. మావారిలాంటి వాళ్లు ఎక్కడో కానీ వుండరు. లేకపోతే కింద వాళ్ళతో ఇంతచనువుగా ఎవరుంటారు? అప్పుడే తెలివితెచ్చుకున్న ఆఫీసరుగారి మెల్లకన్ను భార్య నీరసంగా నిర్వచనం చేసింది.

ఏమండోయి, మీవారిపదవికి జడిసి మీతో రావటం లేదు. ఏదో సాటివాళ్లు ఇంటికోసం అవస్తామని వున్నారని తప్ప అంటూ గుండ్రపాటి ఆవిడ పొరుషపడింది. వాళ్లు ఘర్షణపడుతూనే మెట్లు దిగుతున్నారు.

మీరు పక్కవీధి ఆవిడ చెయ్యి పట్టుకున్నారని చెప్పిందిట అని పద్య రాఘవరావుకి చెప్పింది. హతోస్మి ఆంజనేయదండకం చదువు అంటూ రాఘవరావు మెట్ల దగ్గరకు వెళ్ళాడు. మెట్ల పైన నిల్చున్న పక్కవీధి ఆవిడ రుసరుసలాడుతూ రాఘవరావు కేసి చూసి చరచరా దిగి వెళ్ళిపోయింది.

అంతా వకరకం సజ్జలాగే వున్నారు. కొంగుతో మొహం తుడుచుకుంటూ మాటలోన్నా కాస్త వుపకారబుద్ధి వుంది. ఈ పక్కవీధి ఆవిడ వాళ్ళకంటే వెయ్యిరెట్ల నయం అనుకుంటా అంది పద్య. “స్త్రీ బుద్ధిహిః - తరవాత ఏమిటి.” రాఘవరావు నవ్వాడు.

